



Johan Dahl, landsstýrismaður í oljumálum og Petur Joensen, stjóri á Jarðfeingi á vitjan hjá danska orkufelagnum Dong, har teir finga áhugaverda kunning um Dong og tess virkseimi. Myndatøka Jan Müller/oljan.fo

# Orkuráðharrin fegin um áhugaverda kunning hjá Dong

Jan Müller

25.02.2014 - 11:18

[Oljan.fo](http://oljan.fo)

“Hetta var eináhugaverd og upplýsandi vitjan, har vit m.a. sóu vælútgjørda tilbúgvngarrúmið hjá DONG Energy og hoyrdu, hvussu stóran dent danska orkufelagið leggur á trygdina hjá sínum túsundtals starvsfólkum bæði á sjógvi og landi,” sigur Johan Dahl, landsstýrismaður eftir vitjan sína á høvuðsstøðini hjá DONG uttan fyri Keypmannahavn nú um dagarnar.

Tað er eingin ivi um, at DONG telist millum tey oljufeløgini, ið raðfesta trygd og umhvørvi sera høgt og fekk landsstýrismaðurin gott innlit í, hvussu professionelt arbeitt verður í

sambandi við eitt nú tilbúgving. Danska fyrirtøkan rekur fleiri oljupallar í Norðsjónum, og tí er júst tilbúgvingin eitt kjarnuøki. Hetta gav landsstýrismanninum í oljumálumeina góða kenslu, nú Dong er eitt av oljufeløgnum, sum gongur á odda í leitingini á føroyska landgrunninum.

Landsstýrismaðurin varð eisini kunnaður um sjálva leitingina eftir olju og gassi, og her ikki minst hvussu jarðfrøðingar og jarðalisfrøðingarnir arbeiða saman við øðrum fakfólki.

“Vit sóu, hvussu tulkingin av seismikki fer fram, og hvussu serfrøðingarnir finna røttu støðini í undirgrundini at seta borin í. Her var serstakliga talan um leitingina vestan fyri Hetland men eisini báðumegin føroyska markið.”

Johan Dahl sigur, at tað var eisini áhugavert at hoyra stjóran Henrik Poulsen siga frá, hvussu stóran áhuga felagið hevur fyri Føroyaøkinum. Hann kunnaði um loyvini, sum Dong er partur av og segði, at fyrirtøkan hevur ikki minst stóran áhuga fyri og vónir umjúst tí økinum, har tað fer at bora í summar, tætt upp at markinum og skamt frá tí stóra fundinum, Rosebank á bretska øki.

“Vit mugu hava tunguna mitt í munninum og vóna tað besta, at har verður okkurt funnið, nær Rosebank oljukelduni í summar.”

Johan Dahl sigur víðari, at hann og Henrik Poulsen eisini umrøddusamstarvið rundan um grøna orku, har Dong í eina tíð hevur samstarvað við SEV. Landsstýrismaðurin greiddi honum frá avgerðini hjá landsstýrinum, at nóg stórri partur av elorkuni í 2020 skal koma frá varandi orkukeldum, og at landsstýrið vil vera minni heft at dýrari innfluttari olju.

“Tað er hugaligt at fáa staðfest frá sjálvum høvuðsstjóranum undir slíkari vitjan, at Dong fer framhaldandi at vera partur av leitingini. Tað at stór og kapitalsterk og vitanartung feløg sum eitt nú Dong vilja samsstarva við okkum føroyingar bæði um at finna olju og gass umframt at menna varandi orkukeldur, er sera gott fyri Føroyar. Og eg ivist ikki í, at vit kunnu fáa stóra nytta burtur úr samstarvinum við Dong í nógvar aðrar mátar eisini í framtíðini.”

